



QORTI ĊIVILI PRIM'AWLA
IMHALLEF
ONOR. JOSEPH AZZOPARDI LL.D.

Illum l-Erbgħa, 25 ta' April 2018

Kawża Nru: 9

Rikors Ġuramentat Nru: 1000 / 10 JA

Joseph Buttigieg de Piro

-vs-

**Carmelo u Maria Dolores
konjuġi Galea**

Il-Qorti,

Rat ir-rikors ġuramentat ipprezentat mill-atturi fl-1 ta' Ottubru 2010 li permezz tiegħu ġie premess:

Illi l-esponenti huwa proprjetarju ta' żewġ terzi ($\frac{2}{3}$) indiviżi, tal-bejt u l-arja tal-istess bejt tal-blokka li tikkonsisti fl-appartament fil-livell tat-triq internament immarkat numru wieħed (1). bil-bibien esterni tal-blokka mmarkati numru tletin (30), u wieħed u tletin (31), fi Triq San Ġużepp, Marsaskala; fl-appartament fil-livell tat-triq bin-numri tmienja u sittin (68) u disa' u sittin (69), fi Triq iż-

Żonqor, Marsaskala, u il-partijiet komuni, tal-istess blokka, li hliet għall-bejt u l-arja, huma il-koll fl-intier proprjeta' tal-esponenti; u l-appartament fl-ewwel sular, internament immarkat numru tnejn (2), bil-bieb estern numru tletin (30). fi Triq San Ġużepp, Marsaskala, proprjeta' tal-intimati, filwaqt illi l-intimati huma proprjetarji tar-rimanti terz ($\frac{1}{3}$) indiviż, tal-istess bejt u l-istess arja tal-bejt, tal-imsemmija blokka. (Dokumenti esebit u mmarkati Dok 'JBDP 1' sa '4').

Illi riċentement abusivament u llegalment l-intimati:

- (i) qabdu u neħħew ir-*railing* li kien jinsab fuq il-faċċata tal-istess bejt, u minflok tellgħu ħajt tal-*bricks*;
- (ii) għollew il-livell tal-parti ta' quddiem tal-istess bejt; u
- (iii) għamlu pajp, sabiex jaqdi esklussivament l-appartament proprjeta' tagħhom, u li jinstab fl-ewwel sular, u dan billi dahħluh minn go toqba li saret fil-ħxuna tas-saqaf ossia l-art tal-istess bejt, u b'hekk taqqbu l-istess bejt; u
- (iv) qabdu u għamlu *membrane* minn jeddhom, fuq il-bejt kollu. (Dok 'JBDP 5').

Illi dan l-aġir imur kontra l-liġi *stante* li l-intimati bhala komproprjetarji fl-ewwel lok għamlu tibdil fil-proprjeta' in komun, mingħajr il-kunsens tal-koproprjetarju l-ieħor, u fit-tieni lok, inqadew minn proprjeta' li hija in komun kontra l-interess tal-komunjoni, anzi addirittura sabiex jaqdu l-ħtigijiet esklussivi tagħhom, jew tal-proprjeta' tagħhom.

Illi *inoltre* dan l-aġir, sejjer jippreġudika l-interessi tal-esponenti fil-każ illi din illropjeta tigi diviża, jew tinbiegħ.

Illi l-esponenti ma jixtieqx jibqa' fil-komunjoni tal-bejt u l-arja tal-bejt, flimkien ma' l-intimati konjuġi Gauci.

Illi l-konvenuti, għalkemm interpellati permezz ta' ittra ġudizzjarja, sew biex jirripristinaw l-imsemmi bejt, kif ukoll sabiex jersqu għad-diviżjoni tal-istess bejt u arja, baqgħu inadempjenti (Dok 'JBDP 6').

Illi għalhekk kellha ssir din il-kawża.

Għaldaqstant l-esponenti jitlob bir-rispett lil din l-Onorabbli Qorti jogħgobha:

1. Tiddikjara illi l-esponenti huwa sid ta' żewġ terzi ($\frac{2}{3}$), indiviżi tal-bejt, u l-arja tal-bejt tal-blokka li tikkonsisti fl-appartament fil-livell tat-triq internament immarkat numru wieħed (1), bil-bibien esterni tal-blokka mmarkati numru tletin (30), u wieħed u tletin (31), fi Triq San Ġużepp, Marsaskala, fl-appartament fil-livell tat-triq, bin-numri tmienja u sittin (68) u disa' u sittin (69), fi Triq iż-Żonqor, Marsaskala, u il-partijiet komuni tal-istess blokka, li hliet għall-bejt u gallarija, huma fl-intier ilkoll proprjeta' tal-esponenti; u fl-appartament fl-ewwel sular, internament immarkat numru tnejn (2), bil-bieb estern numru tletin (30), fi Triq San Ġużepp, Marsaskala, proprjeta' tal-intimati u illi l-konvenuti huma proprjetarji tar-rimanti terzi, ($\frac{1}{3}$) indiviż, tal-istess bejt u l-istess arja tal-bejt, tal-imsemmija blokka; u;
2. Tiddikjara illi l-konvenuti, bhala komproprjetarji għandhomx id-dritt illi jagħmlu it-tibdil li jagħmlu fil-bejt l-imsemmija blokka; u;
3. Konsegwentement tikkundanna lill-konvenuti sabiex fi żmien qasir u perentorju iffissat minn din il-Qorti, jirripristinaw il-bejt tal-imsemmija blokka għall-istat li kien fih, qabel ma saru l-interventi magħmula mill-konvenuti; u

4. Fin-nuqqas, li dawn ix-xogħlijiet isiru mill-konvenuti, tordna li dawn isiru mill-esponenti, a spejjeż tal-konvenuti; u
5. Tiddikjara illi l-imsemmi bejt, u arja tal-bejt tal-imsemmija blokka, hija komodament diviżibbli;
6. Tordna d-diviżjoni tal-imsemmi bejt, u arja tal-bejt tal-imsemmija blokka b'opera ta' perit nominat għal dan l-iskop, b'dan illi żewġ terzi ($\frac{2}{3}$) diviżi jiġu assenjati lill-esponenti, filwaqt li r-rimanti terz ($\frac{1}{3}$) diviżi jiġi assenjat lill-konvenuti, b'dawk is-servitujiet jew drittijiet ta' aċċess meħtieġa sabiex isehh din id-diviżjoni; u
7. Tordna liema huma x-xogħlijiet meħtieġa sabiex issir l-imsemmija diviżjoni, u tordna liema xogħlijiet għandhom jiġu esegwiti mill-attur, u liema xogħlijiet għandhom isiru mill-konvenuti, u dan fi żmien qasir u perentorju determinat minn din il-Qorti, u a spejjeż ta' min għandhom isiru dawn ix-xogħlijiet, u fir-rigward tax-xogħlijiet li jridu jsiru mill-konvenuti, tawtorizzaha lill-attur li jeseġwixxi l-istess xogħlijiet a spejjeż tal-konvenuti, fl-eventwalita tal-inadempjenza tal-istess konvenuti u dana taħt is-sorvelljanza ta' perit arkitett jekk jidhrilha xieraq; u
8. Tinnomina Nutar Pubbliku għall-pubblikazzjoni tal-att relattiv ta' diviżjoni u kuraturi deputati sabiex jirrapprezentaw lill-eventwali kontumaċi, u tiffissa data, ħin u lok għall-pubblikazzjoni tal-att imsemmi.

Bl-ispejjeż, inklużi dawk tal-itta ġudizzjarja tat-22 ta' Gunju 2010, kontra l-konvenuti, minn issa ngunti għas-subizzjoni.

Rat id-dikjarazzjoni mahlufa tal-atturi u l-lista tax-xhieda.

Rat ir-risposta ġuramentata tal-konvenuti pprezentata fit-3 ta' Mejju 2011 li permezz tagħha eċċepew:

Illi t-talbiet kif ntavolati fir-rikors promotur huma nfondati fil-fatt u fid-dritt u għandhom jiġu miċhuda bl-ispejjeż kontra r-rikorrenti;

Illi fl-ewwel lok u mingħajr preġudizzju, t-talbiet kif ntavolati fir-rikors promotur huma insostenibbli *stante* illi tali talbiet kienu jkunu sostenibbli biss kieku r-rikorrenti ntavola rikors dwar spoll;

Illi t-talbiet huma nsostenibbli *stante* illi l-allegat att spoljattiv sar aktar minn xahrejn ilu u għalhekk ma tissusistix waħda mill-elementi sabiex rikors dwar spoll jirnexxi;

Illi in vista ta'dan żgur ma tistax tintalab r-ripristinazzjoni tal-bejt għall-istat '*quo ante*', kif donnu qed jippretendi l-istess rikorrenti;

Illi mingħajr preġudizzju għall-premess, qed tiġi kkontestata l-allegazzjoni da parti tar-rikorrenti illi l-bejt huwa komodament diviżibbli *stante* illi l-istess bejt jservi kemm lir-rikorrenti kif ukoll lill-isterss intimati u minhabba f'hekk ma jistax jiġi komodament diviż;

Illi mingħajr preġudizzju, it-talbiet, kif ntavolati mir-rikorrenti, ma jinkludux talba sabiex din l-istess Onorabbli Qorti tiddikjara illi l-intimati jew min minnhom fil-fatt għamlu x-xogħlijiet li minhom qed jilmenta l-istess rikorrenti;

Illi ukoll mingħajr preġudizzju u b'riferenza għall-paragrafu preċedenti, minhabba li din d-dikjarazzjoni ta' htija ma ntalbitx mir-rikorrenti, żgur din l-Onorabbli Qorti ma tistax tikkundanna lill-istess intimati sabiex '*jirripristinaw il-bejt għall-istat li kien fih qabel ...*';

Illi mingħajr ma jkun hemm din d-dikjarazzjoni da parti ta'din l-Onorabbli Qorti, liema dikjarazzjoni min-naħa l-oħra, ma tistax tingħata mill-istess Onorabbli Qorti *stante* illi ma ġietx mitluba li tagħtiha, żgur ma tistax tiġi milqugħa t-talba tar-rikorrenti għal ripristinazzjoni;

Illi mingħajr preġudizzju għall-premess, għandu jirrizulta illi x-xogħlijiet li saru, saru biss u esklussivament minħabba l-fatt illi kien hemm periklu tal-istruttura preċedenti, liema periklu ġie ċcertifikat saħansitra mill-perit Joe Grech;

Illi di piu' l-istess xogħlijiet saru bl-approvazzjoni totali tal-Awtorita' ta' Malta dwar l-Ippjanar li b'ittra datata 12 ta' Marzu, 2010 awtorizzat lill-istess Perit Joe Grech li jissorvelja u jbidel l-istruttura msemmija sabiex jiġi eliminat l-istess periklu;

Illi l-istess perit ġie awtorizzat illi jissorvelja u jiżgura li jsiru dawn x-xogħlijiet anke skond il-ligi li tawtorizza lill-istess perit li jieħu l-mizuri kollha sabiex jiġi eliminat xi periklu u dan anke mingħajr l-kunsens tal-partijiet jew s-sidien involuti;

Illi mingħajr preġudizzju, qed tiġi kkontestata bl-akbar qawwa l-allegazzjoni da parti tar-rikorrenti li l-bejt msemmi jista jiġi komodament diviżibbli *stante* l-istess bejt jservi lill-blokka kollha u jekk ssir d-diviżjoni kif qed jippretendi l-istess rikorrenti, dan ifisser illi l-istess intimati jkunu mcaħħda mill-aċċess għall-parti tagħhom mill-bejt msemmi, liema parti hija tagħhom bi dritt;

Illi mingħajr preġudizzju, għandu jiġi rilevat illi l-istess rikorrenti kien jaf ben tajjeb bil-periklu li kien hemm fuq il-bejt msemmi u xorta għażel illi jibqa' inadempjenti;

Illi ta' min wiehed jinnota illi l-istess rikorrenti qatt ma ha hsieb li la jitnaddaf u lanqas jsir xi tip ta' manutenzjoni fil-partijiet komuni tal-appartamenti msemmija;

Illi għalkemm r-rikorrenti kien jaf bl-affarijiet li kien bżonn li jsiru fil-partijiet komuni hu dejjem għażel li ma jagħmel assolutament xejn u *di piu* dejjem għażel li ma johroġx l-parti tiegħu għall-ispejjeż għall-manutenzjoni u saħansitra t-tindif tal-partijiet komuni li dejjem hađu hsiebhom l-intimati;

Illi l-intimati saħansitra jieħdu hsieb il-manutenzjoni tal-bejt u r-rikorrenti, minkejja li fil-fatt gawda minn tali manutenzjoni li fl-aħħar mill-aħħar bbenefikat minnha l-istess proprjeta' tar-rikorrenti, qatt ma deherlu li kien il-każ li johroġ s-sehem tiegħu għal tali manutenzjoni, minkejja li l-istess manutenzjoni saret fuq bazi annwali mill-istess intimati u a spejjeż totali ta' dawn tal-aħħar;

Illi fir-rigward tal-ewwel talba, dik t-talba m'hijiex kkontestata, *stante* illi għandu jirrizulta mid-dokumenti u diversi kuntratti illi l-intimati għandhom terz indiviż mill-parti komuni tal-appartamenti msemmija;

Illi fir-rigward tat-tieni talba, dik t-talba li qed tiġi kkontestata *stante* illi l-intimati dejjem kellhom dritt illi tiddil meħtieġ fil-parti komuni, speċjalment jekk dak l-istess tiddil kien meħtieġ minhabba preżenza ta' periklu, kif għandu jirrizulta f'dan il-każ;

Illi fir-rigward tat-tielet talba, l-istess talba ukoll qed tiġi kkontestata *stante* illi rripristinatar tas-sitwazzjoni, kif donnu qed jippretendi r-rikorrenti, jfisser illi jerga' jinholoq periklu, liema periklu gie fil-fatt eliminat;

Illi fir-rigward tar-raba' talba, qed jiġi umilment sottomess illi l-istess talba għadha tiġi miċhuda minhabba fl-istess raġuni msemmija fil-paragrafu preċedenti;

Illi t-talbiet hamsa sa tmienja għandhom jiġu miċhuda *stante* illi l-intimati m'għandhomx jiġu kkundannati jeseġwixxu xi xogħlijiet li huma purament inutli in vista tal-fatt illi, kif fuq indikat, m'hemm ebda talba da parti tar-rikorrenti sabiex jiġu ddikjarati responsabbli għax-xogħlijiet li saru diġa' u in vista tal-fatt illi tali xogħlijiet saru in vista tan-neċessita' li jiġi eliminati l-periklu;

Għaldaqstant l-esponenti filwaqt illi jagħmlu riferenza għal fuq espost kif ukoll għal kull prova u / jew sottomissjoni ulterjuri jew risposta ulterjuri jekk ikun il-każ, umilment jitolbu lill-istess Onorabbli Qorti sabiex tiċhad t-talbiet rikorrenti bl-ispejjeż kontra l-istess rikorrenti.

Rat id-dikjarazzjoni maħlufa tal-konvenuti u l-lista tax-xhieda.

Rat illi permezz ta' digriet tat-30 ta' Mejju 2011 ġew nominati l-Avukat Dottor Vincent Galea u l-A.I.C. Mario Cassar rispettivament bħala perit legali u perit tekniku biex jirrelataw;

Rat l-atti kollha tal-kawża nkluzi d-dokumenti u r-rapport tal-imsemmija periti ġudizzjarji debitament maħlufa;

Semgħet id-diversi xhieda u anke l-istess periti in eskussjoni;

Rat in-noti ta' sottomissjonijiet tal-partijiet fil-kawża;

Rat il-verbal tas-seduta tat-28 ta' Frar 2018 fejn il-kawża thalliet għas-sentenza;

Ikkunsidrat:

Illi din il-Qorti ser tibda biex tiddikjara li qed tikkunsidra t-talba mressqa mill-attur evidentement msejsa fuq l-*actio rei vindicatoria*. In fatti l-attur qed jitlob li jingħata lura parti mill-bejt in kwistjoni u anke jekk l-azzjoni tista' ukoll tiġi kkunsidrata bħal *action finum*

regundorum, din l-ahhar azzjoni hija ukoll forma ta' azzjoni ta' rivendika. Dan qed jingħad għaliex mid-dehra l-konvenuti trattaw il-kawża bħala waħda ta' spoll mill-mod kif ipproponew l-ewwel eċċezzjonijiet tagħhom.

Illi huwa magħruf li f'azzjoni rivendikatorja l-attur irid jipprova t-titolu tiegħu mingħajr ebda ombra ta' dubju – ara per eżempju s-sentenza tal-Qorti tal-Appell mogħtija fl-1958 fil-kawża fl-ismijiet **“Borg vs Buhagiar”**. F'dik il-kawża ntqal illi kwalunkwe dubju għandu *“jimmilita favur il-konvenut possessor. L'attore rivendicante deve provare in modo positivo la proprietà che reclama e basta il semplice dubbio sulla pertinenza della proprietà perché il convenuto che è al possesso dev'essere assolto delle domanda ...”*. (Vol. XXIX.ii.488). Dan huwa biss eżempju għaliex hemm diversi sentenzi oħra simili. Wiehed jista' jsib rassenja dettaljata tagħhom fis-sentenza mogħtija minn din il-Qorti fl-ismijiet **“Anthony Mercieca vs Anthony Buhagiar”** fit-23 ta' Ottubru 2001. Fiha ġie citat ukoll l-awtur Torrente kif citat fis-sentenza appellata.

Illi fejn il-konvenut jew konvenuti jeċċepixxu li huma sidien tal-proprietà huma stess, fis-snin riċenti din il-pożizzjoni ċċaqqalqet wara ħafna snin tant illi l-Qorti tal-Appell fil-kawża fl-ismijiet **“John Vella et vs Sherlock Camilleri”** mogħtija fit-12 ta' Diċembru 2002 adottat pożizzjoni kemmxejn differenti billi qalet illi *“il-Qrati tagħna, konsapevoli bid-diffikolta' li ssir tali prova u fl-interess tal-ġustizzja aċċettaw il-possibbiltà li l-attur jirnexxi fil-kawża li ii jagħmel in forza tal-actio publiciana. Hekk fil-kawża “Attard nomine vs Fenech” deċiża mill-Qorti tal-Appell fl-1875 (Vol VII p 390) osservat, ‘che l’ azione intentata dell’ attore nel suo libello quale procuratore dell’ assente Angelo Zarb e’ duplice, la rivendocatoria e la publiciana, giusta i principii della leggeromana; colla prima l’ attore deve provare di aver il dominio della cosa che vuole rivendicare; colla seconda di averne avuto il possesso e di possederla il convenuto con un diritto minore e piu debole del suo.*

Che e' ricevuto nel foro che le dette due azioni si possono cumulare ed esercitare alternativamente, nonostante che anche tendono allo stess oggetto. (Ara wkoll "Fenech vs Debono" deċiża mill-Prim Awla fl-14 ta' Mejju 1935). Dan għalhekk ifisser li meta l-konvenut ukoll jivvanta titolu, il-Qorti trid tinvestiga jekk it-titolu tal-attur huwiex aħjar minn dak tal-konvenut biex l-azzjoni tirnexxi.

Illi fuq dan l-aspett, ingħad illi *"minhabba li f'xi każijiet ikun impossibbli li wiehed juri titolu originali, sa minn dejjem gie mogħti lir-rivendikant id-dritt li jipprova titolu aħjar minn dak tal-parti mharrka. Fi kliem ieħor, meta l-kriterji rigorużi tal-azzjoni rivendikatorja ma jistgħux jitwettqu għar-rigward tal-piż tal-prova tat-titolu, l-attur jingħata l-jedd li jipprova titolu aħjar minn tal-parti mharrka. Din l-azzjoni hija magħrufa bħala l-actio publiciana (in rem), li hija azzjoni rejali ta' għamla petitorja fejn is-saħħa tat-titolu huwa mkejjel **inter partes u mhux**, bħal fil-każ tal-azzjoni rivendikatorja vera u proprja, **erga omnes**. Huwa rimedju li l-Qrati tagħna tawh għarfien, ukoll fil-qafas ta' azzjoni ta' rivendika ta' sid minn idejn haddieħor ("Frank Pace vs Kummissarju tal-Artijiet" Prim Awla, 19 ta' Frar 2002). Ara wkoll dawn is-sentenzi bl-istess hsieb: (App. Ċiv tal-25 ta' Ġunju 1945, fl-ismijiet "**Cassar Desain vs Cassar Desain Viani et**" (Kollezz. Vol: XXXII.i.272) 25, App. Ċiv tat-12 ta' Frar 1936 fl-ismijiet "**Curmi et noe vs Depiro et**" (Kollezz. Vol: XXIX.i.475), App. Ċiv tal-21 ta' Jannar 1946 fl-ismijiet "**Agius noe vs Genovese et**" (Kollezz. Vol: XXXII.i.735), dik tal-Prim Awla tas-17 ta' Marzu 1961 fl-ismijiet "**Ellul et vs Ellul et**" (Kollezz. Vol.: XLV.ii.586), u App. Ċiv tal-5 t'Ottubru 2001 fl-ismijiet "**Nancy Mangion et vs Albert Bezzina Wettinger**".*

Illi stabbilit dan għalhekk l-eċċezzjonijiet kollha tal-konvenuti fir-rigward tal-azzjoni ta' spoll (dawk immarkati 2, 3 u 4) huma għal kollox irrelevanti. Din il-Qorti hija ukoll tal-fehma li l-eċċezzjonijiet immarkati 6, 7 u 8 ma humiex sostenibbli għaliex il-fatt li l-attur ma nkludiex fit-talbiet tiegħu dikjarazzjoni li l-

konvenuti għamli x-xogħlijiet in kwistjoni ma jfissirx li ma jistax jagħmel it-talba għar-ripristinjar l-aktar meta l-istess konvenuti qed jammettu li x-xogħol għamliuh huma. (Ara s-sentenza “**Gerada vs Cassar**” mogħtija mill-Prim Awla fil-25 ta’ Frar 1960 ċitata fir-rapport tal-perit legali).

PROVI

1. *Illi r-rikorrenti Joseph Buttigieg de Piro xehed bil-proċedura tal-affidavit.¹ Huwa beda biex jgħid li hu u ħutu Anthony u Cecil kienu qasmu bejniethom il-proprjetà li kellhom ġewwa Marsaskala, liema proprjetà kienet ġejja mill-wirt tal-ġenituri tagħhom. Din id-diviżjoni kienet saret permezz ta’ kuntratt datat 27 ta’ April, 1993 fl-atti tan-Nutar Paul Pullicino. Kompla jgħid li skond din id-diviżjoni, huwa kien messu:*
 - i. *il-flat numru wieħed fil-fond bin-numri 30 u 31, ġewwa Saint Joseph Street, Marsaskala;*
 - ii. *nofs indiviż tal-flat ground level fil-fond bin-numru 68 u 69 ġewwa Triq Żonqor, Marsaskala;*

Kompla jgħid ir-rikorrenti li ħuh Anthony kien messu il-flat numru 2, fil-fond bin-numru 30 ġewwa Saint Joseph Street, Marsaskala. Dan l-appartament inbiegħ eventwalment permezz ta’ kuntratt datat 12 ta’ Frar 2007 fl-atti tan-Nutar Charles Vella Zarb lill-intimati odjerni konjuġi Galea. Skond ma xehed ir-rikorrenti, “fl-imsemmi kuntratt kien ġie dikjarat illi hija Anthony biegh lill-Galea it- $\frac{1}{3}$ indiviż mis-sehem li kellu tal-bejt, però żamm $\frac{1}{12}$ indiviżi mill-bejt għalih, u fl-istess ħin irrinunzja mid-drittijiet ta’ pussess illi kellu fuq dan il-bejt.”²

¹ Ara fol. 67-74 tal-proċess.

² A fol. 68 tal-proċess.

Għar-rigward tal-arja, ir-rikorrenti qal li “konna ddikjarajna li l-bejt u l-arja tal-blokka ma nqasmitx bejnietna u dan bis-sehem ta’ one sixth ($\frac{1}{6}$) ta’ hija Cecil u ($\frac{5}{6}$) bejnietna jiena u hija Anthony, filwaqt li hija Anthony dak iż-żmien kien żamm dritt ta’ tgawdija fuq il-bejt kollu. Ahna l-aħwa konna tajnih id-dritt illi jaċċedi għall-fuq il-bejt, u anke seta jagħmel xi strutturi.”³

Fit-3 ta’ Mejju, 2009 miet Cecil Buttigieg de Piro u l-wirt tiegħu għadda fuq ir-rikorrenti u hih Anthony f’ishma indaqs bejniethom. Id-denunzja tal-wirt tiegħu saret fit-2 ta’ Novembru 2009 fl-atti tan-Nutar Maria Christina Saydon biex b’hekk il- $\frac{1}{6}$ indiviż li kellu hih għadda f’ishma ugwali bejn ir-rikorrenti u hih Anthony.

Ir-rikorrenti kompli jgħid li b’hekk “... jien sirt sid ta’ $\frac{1}{2}$ indiviż tal- $\frac{1}{6}$, li kien ta’ hija Cecil flimkien mal- $\frac{1}{3}$ (u ċjoe’ $\frac{1}{2}$ tal- $\frac{5}{6}$) li ġja’ kelli, filwaqt li hija Anthony sar sid ta’ $\frac{1}{2}$ indiviż tal- $\frac{1}{6}$, flimkien mal- $\frac{1}{12}$ indiviżi li kien żamm għalih meta biegh il-flat lil Galea.”⁴

Imbagħad permezz ta’ donazzjoni datata 10 ta’ Diċembru, 2009 fl-atti tan-Nutar Maria Christina Saydon hu r-rikorrenti Anthony ta b’titolu ta’ donazzjoni lill-istess rikorrenti l-proprjetà li huwa kien wiret mingħand id-defunt Cecil, kif ukoll sehmu mill-bejt u ċjoe’ $\frac{1}{6}$ indiviż. Hih kien irrinunzja wkoll għal kwalunkwe dritt ta’ pussess li kellu fuq l-arja u l-bejt in kwistjoni.

Għalhekk, jikkonkludi r-rikorrenti, illum il-ġurnata huwa l-proprjetarju ta’ żewġ appartamenti, u ċjoe’ (a) flat 1, bil-bieb

³ A fol. 68 tal-proċess.

⁴ A fol. 69 tal-proċess.

numru 30,31, fi Triq San Ġużepp, Marsaskala u (b) flat iehor fil-ground level bil-bieb numru 68 u 69 fi Triq iż-Żonqor, Marsaskala. Għandu wkoll żewġ terzi ($\frac{2}{3}$) indiviżi tal-bejt. Stqarr li l-intimati għandhom l-appartament bin-numru 2, bil-bieb numru 30 u terz ($\frac{1}{3}$) indiviż tal-bejt.

Ir-rikorrenti qal ukoll li fis-sajf tas-sena 2010 huwa kien telà fuq il-bejt u sab li l-intimati "... kienu qabdu u għamlu xi xogħlijiet fuq il-bejt, mingħajr lanqas biss kont naf jien."⁵ Dawn ix-xogħlijiet, kompli jgħid ir-rikorrenti, "... kienu jikkonsistu billi qabdu u nehhew ir-railing li kien jinsab fuq il-faccata tal-istess bejt, kif ukoll taqbu l-bejt biex dahħlu pipe tal-gass jagħti għal ġol-flat tagħhom li jinsab ezatt taht il-bejt, kif ukoll qabdu u għamlu l-membrane mal-bejt kollu."⁶ Meta ra hekk huwa kien inkariga lill-Perit David Pace sabiex jagħmel rapport dwar dawn il-kostatazzjonijiet u, fil-fatt, hareġ rapport bid-data tat-8 ta' Ġunju, 2010.

Għalhekk, qal ir-rikorrenti, peress li huwa għandu $\frac{2}{3}$ indiviżi mill-bejt, l-intimati ma kellhomx id-dritt li jaqbd u jagħmlu l-affarijiet hawn imsemmija mingħajr il-kunsens tiegħu jew li jagħmlu xi haġa li biha jistgħu jinqdew biha huma biss.

Huwa kompli jgħid li fit-12 ta' Diċembru, 2008, huwa, flimkien ma hutu, kienu kitbu lill-intimati sabiex il-bejt jinqasam. Sussegwentement, fit-13 ta' Mejju, 2010, huwa, din id-darba waħdu, kien reġà kiteb lill-intimati sabiex issir l-qasma msemmija u kien wara li huwa kiteb din l-ittra li kien skopra x-xogħlijiet li kienu għamlu l-intimati. Fit-22 ta' Ġunju, 2010, u allura wara li l-Perit Pace kien hejja r-rapport tiegħu, huwa kien baġhat ittra uffiċjali lill-intimati fejn talabhom sabiex inehħu l-affarijiet li kienu saru u talab ukoll li ssir il-

⁵ Ibid.

⁶ Ibid.

qasma ta' dan il-bejt. Peress li l-intimati baqgħu ma għamlu xejn, fl-1 ta' Ottubru, 2010 huwa ppreżenta l-kawża odjerna.

2. *Illi **Corinne Buttigieg de Piro**, mart l-attur **Joseph Buttigieg de Piro**, xehdet ukoll permezz tal-proċedura tal-affidavit, fejn ikkonfermat il-kontenut tal-affidavit ta' żewġha.⁷*
3. *Illi fis-seduta tat-3 ta' Novembru, 2011 **xehed il-Perit David Pace**.⁸ Huwa kkonferma r-rapport tiegħu datat 8 ta' Ġunju, 2010. Qal ukoll li “l-aċċess għal dan il-bejt huwa mill-bieb li jagħti għat-taraġ komuni, liema bieb jinsab f'Saint Joseph Street, Marsascalea”. Qal li l-fond li jinsab taħt il-bejt, skond ma infurmah ir-rikorrenti, kien jappartjeni lil terzi u li sehem r-rikorrenti, dejjem skond ma kien qallu r-rikorrenti kien ta' 75%, filwaqt li dik tat-terzi kien ta' 25%. Fuq dan il-punt, ir-rikorrenti, fl-affidavit tiegħu, qal li “il-perit fir-rapport tiegħu jgħid illi sehmi huwa ta' 75% u mhux $\frac{2}{3}$, dan ġara għaliex jien wisq probabbli kont indikajt dan is-sehem bi żball lill-perit, filwaqt wara li ħadt parir tal-avukat, u kif jirriżulta mill-kuntratti jien għandi $\frac{2}{3}$.”⁹*
4. *Illi fis-seduta tal-25 ta' Jannar, 2012, **xehed l-intimat Carmelo Galea**.¹⁰ Huwa beda biex qal li kien akkwista l-fond 30, Triq San Ġuzepp, Marsascalea permezz ta' kuntratt datat 12 ta' Frar, 2007. Qal ukoll li hu u martu kienu akkwistaw dan il-post bid-drittijiet u l-pertinenzi tiegħu kollha, inkluż “the one third undivided share of the roof and airspace of the block”.*

⁷ Ara fol. 75 tal-proċess.

⁸ Ara fol. 77-78 tal-proċess.

⁹ A fol. 70 tal-proċess.

¹⁰ Ara fol. 83 – 86 tal-proċess.

L-intimat qabel li r-rikorrenti huwa proprjetarju ta' żewġ terzi tal-bejt u l-arja.

Żied iġhid li minn meta akkwista dan il-fond 'lil hawn, hu u martu ħadu ħsieb il-manutenzjoni tal-partijiet komuni u tal-bejt. Qal li fis-sena 2007 huwa kien informa lir-rikorrenti li kienu ser jagħmlu xi xogħlijiet ta' refurbishment fil-partijiet komuni u fuq il-bejt. Skont l-intimat, ir-rikorrent kien wieġbu li huwa seta' jagħmel ix-xogħlijiet meħtieġa. L-istess intimat esebixxa ukoll erba' ritratti ta' kif kienu jinsabu l-opramorta u t-tromba tal-bejt qabel ma kienu saru x-xogħlijiet minnu. Qal li huwa biddel l-opramorta tax-shaft il-kbir mentri għar-rigward tat-tromba, biddel is-saqaf l-għaliex it-travu kien imsaddad u tbajjad kullimkien minn fuq sa isfel. Dawn ix-xogħlijiet kienu neċessarji peress li l-melħ kien kiel il-ġebel u skont l-intimat, ma kienx jagħmel sens li huwa jkaħħal jew ibajjad fuq ġebel mikul. B'referenza għall-membrane, l-intimat saħaq li din kienet hemm u li din kienet tinstab fi stat ħażin ħafna. Is-saqaf tal-gallarija tiegħu kellu jinbidel u dan peress li x-xibka li kien hemm spiċċat. Qal li l-gallarija tbiddlet taħt is-sorveljanza tal-Perit tiegħu wara li kien inħareġ il-permess tal-MEPA fit-12 ta' Marzu, 2010. Żied iġhid li huwa għamel qoxra tal-konkos ta' madwar żewġ pulzieri u nofs fuq il-bejt u baqa' ħiereġ b'dik il-qoxra għas-saqaf tal-gallarija.

Mistoqsi in kontro-eżami jekk huwa kienx kellem lir-rikorrenti qabel ma għamel ix-xogħlijiet fil-gallarija tiegħu, l-intimat qal li "... le, però kont kellimt lill- inkwilin". Żied iġhid li "jiena ma avżajtux lir-rikorrenti għax kont naf li hu mhux ser joħroġ sehmu". Meta għamel dan ix-xogħol fuq il-gallarija huwa qala' r-railing tal-bejt li kien hemm iħares fuq Triq iż-Żonqor u, minflok, bena ħajt opramorta minfloku bil-bricks mimli konkos.

Għar-rigward tal-pipe li huwa għadda minn gol-bejt għall-appartament tiegħu li jinsab taħt l-istess bejt, l-intimat qal li dan kien sabiex jgħaddi l-pipe tal-gas miċ-ċilindru li kien hemm fuq il-bejt. Qal li anke f'dan il-każ huwa ma kienx avża lir-rikorrenti.

5. *Illi l-Perit Joseph Grech xehed permezz tal-proċedura tal-affidavit,¹¹ fejn qal li huwa kien il-perit inkarigat mill-intimati u kien spezzjona s-soqfa tal-gallarija tal-fond 30, Triq San Ġużepp, Marsaskala u li meta għamel din l-ispezzjoni, huwa sabhom fi stat perikoluż hafna kemm għall-intimat, kif ukoll għal terzi. Qal li minhabba f'hekk "... kellu jsir xogħol urġenti fiha b'tali mod li kien hemm bżonn li jsir cantilever kif ukoll ħajt sabiex ikun ta' kontrapiż; b'hekk giet kreata tarġa fil-livell tal-bejt li kienet teknikament inevitabbli".*
6. *Illi ż-żewg partijiet ipprezentaw il-pjan ta' qasma tagħhom għal kif għandu jiġi diviż dan l-istess bejt.¹²*
7. *Il-Perit Tekniku l-A.I.C. Mario Cassar wasal għas-segwentni konkluzjonijiet fir-Relazzjoni tiegħu:*
 - i. *Illi l-bejt għandu jiġi ripristinat fl-istat ta' qabel ma mbena l-pizz tal konkos li jħares fuq Triq iż-Żonqor.*
 - ii. *Illi l-bejt huwa komodament diviżibbi fl-ishma ta' żewġ terzi ($\frac{2}{3}$) għall-attur u terz ($\frac{1}{3}$) għall-konvenut kif indikat fil-pjanta 'MP2'.*
 - iii. *Illi l-espoenent huwa tal-fehma illi l-kontrabejt ta' kull sehem għandu jkun indipendenti mill-qlib tal-ilma tax-xita tal-parti l-oħra, u f'din iċ-ċirkostanza għandhom*

¹¹ A fol. 109 tal-proċess.

¹² Ara fol. 110 –113 tal-proċess.

isiru bidliet fil-kontrabejt għal dan il-għan. Għandha tintuża l-istess katusa tal-ilma vertikali eżistenti li tinzel mill-bitħa centrali.”

TALBIET ATTRIĊI

Illi l-ewwel talba mhjiex kontestata u f’kull każ hija sostnuta mid-dokumenti esebiti. It-talbiet l-oħra pero’ huma kkontestati fis-sens li l-konvenuti jeċċepixxu prinċipalment li x-xogħlijiet illi għamlu saru minħabba l-periklu li kien hemm fl-istruttura u li l-attur naqas li jagħmel il-manutenzjoni neċessarja.

Madankollu huwa evidenti mill-artikolu 493 tal-Kap. 16 illi komproprjetarju ma jistax jagħmel tibdil fi proprjeta’ in komuni mingħajr il-kunsens tal-kompropejtarji l-oħra, anke jekk iħoss li jkun ta’ benefiċċju għall-oġġett miżmum in komuni. Fil-kawża fl-ismijiet **“Briffa vs Camilleri”** (deċiża fid-29 ta’ Mejju 2014) intqal minn din il-Qorti diversament preseduta illi:

“Hu paċifiku fil-liġi illi kull koproprjetarju għandu dritt juża l-proprjeta’ komuni skond id-destinazzjoni tal-proprjeta’ b’dan li ma jsir ebda użu kontra l-interess tal-komunjoni ta’ proprjeta’ u jxekkel lill-koproprjetarji l-oħra milli jużaw il-koproprjeta’ skont id-dritt tagħhom (art. 491 Kap. 16). Bl-istess mod koproprjetarju ma jista’ jagħmel ebda alterazzjoni fil-proprjeta’ mingħajr il-kunsens tal-koproprjetarji l-oħra avolja tali alterazzjoni tista’ tkun ta’ benefiċċju għall-koproprjetarji l-oħra (art. 493 Kap. 16). Fejn ma jkunx hemm qbil hi l-Qorti li għandha tiddeċiedi għall-aħjar amministrazzjoni u użu tal-proprjeta’ komuni. Dawn l-artikoli ma jhallu ebda dubju illi ebda koproprjetarju ma jista’ b’xi mod ibiddel, jaltera jew ixekkel fit-tgawdija kompleta tal-proprjeta’ komuni b’mod illi l-użu tal-proprjeta’ komuni tiġi b’xi mod limitata jew alterata minn wieħed jew aktar koproprjetarji. Dan hu l-korollari tal-prinċipju li kull koproprjetarju hu sid tas-sehem tiegħu tal-proprjeta’ komuni kollha indiviżi.”

Illi huwa evidenti mill-provi li l-konvenut ma talabx il-kunsens tal-attur biex jagħmel ix-xogħlijiet neċessarji (seduta tal-25 ta' Jannar 2012) u kif qalet din il-Qorti fis-sentenza tagħha fl-ismijiet **“Degabriele utrimque”**, deċiża fil-31 ta' Jannar 1995:

“... komproprietarju m'għandux dritt li jagħmel tibdil ta' sustanza li jbidel in-natura tal-oġġetti in komun mingħajr il-kunsens tal-komproprietarji kollha; il-bini ta' art fabbrikabbli, u allura t-tibdil ta' dik l-art minn sit fabbrikabbli għall-fond fabbrikat, bla dubju ta' xejn kien jikkostitwixxi tibdil fis-sustanza tal-oġġetti in komun. Dak li għamel il-konvenut f'dan il-każ bla dubju ta' xejn, ibiddel is-sustanza u anke d-distinazzjoni tal-proprjeta' in kwistjoni, u kwindi huma xogħlijiet illegali li l-konvenut irid inehhi u jirriprestina l-fond fl-istat li kien.”

Għalhekk l-eċċezzjonijiet rimanenti tal-konvenuti huma wkoll respinti.

Illi kwantu għat-talba attrici dwar il-qasma tal-bejt huwa evidenti mir-rapport tal-A.I.C. Cassar li din tista' ssir faċilment u fuq l-iskorta ta' diversi sentenzi, fir-rigward tal-perizja l-Qrati tagħna għal diversi drabi għamlu tagħhom il-konklużjonijiet peritali bħal per eżempju fil-kawża fl-ismijiet **“Giswarda Bugeja vs Emanuele Muscat et”** (deċiża fit-23 ta' Ġunju 1967) fejn qalet illi: *“għalkemm il-Qorti mhux marbuta li taċċetta l-konklużjonijiet peritali kontra l-konvinzjonijiet tagħha innifisha, u l-konklużjonijiet peritali bħal materjali istrutturji oħrajn kontrollabbli mill-ġudikant, madankollu ‘il giudizio del’ arte’ espress mit- tekniku ma jistgħux u ma għandux jiġi skartat faċilment, ammenokke’ ma jkunx jidher sodisfaċentement illi l-konklużjonijiet peritali huma fil-kumpless kollu taċ-ċirkostanzi rragonevoli.”* Bl-istess mod il-Qorti (Prim Awla) ippronunzjat ruħha fil-kawża fl-ismijiet **“Josephine Micallef vs Louis Zammit”** deċiża fil-11 ta' Ottubru 2010 u kkonfermata mill-Qorti tal-Appell fil-31 ta' Ottubru 2014, u aktar riċentement l-istess Qorti tal-Appell fil-kawża fl-ismijiet

“Kummissarju tal-Artijiet vs Mugliette et” deciza fit-28 ta’ Marzu 2014 u “Giulia Curmi et vs Ġużeppi Schembri” deciza fl-24 ta’ April 2015. Kwindi l-Qorti se tadotta l-qasma proposta mill-A.I.C. Cassar indikata a fol 174 tal-proċess.

DEĊIŻJONI

Ghal dawn il-motivi l-Qorti tiddeciedi din il-kawża billi tiċhad l-eċċezzjonijiet tal-konvenuti u tilqa’ t-talbiet kollha attriċi. Għall-iskop tat-tielet talba tipprefiġġi terminu ta’ xahrejn;

Il-Qorti qed tinnomina lill-A.I.C. Mario Cassar biex f’kull każ jissorvelja x-xoghlijiet neċessarji, u għall-fini tat-tmien talba qed tinnomina lin-Nutar Silvana Borg Caruana biex tippublika l-att relattiv, u lill-Avukat Dottor Abigail Critien bhala kuratriċi tal-eventwali kontumaċji;

Il-qasma għandha ssir skond il-pjanta ‘MP2’ formanti parti mill-proċess, b’dan li terz ikun assenjat lill-konvenuti u żewġ terzi lill-attur, kif ukoll indikat fir-rapport peritali u pjanta.

Il-kuntratt isir f’data li tiffissa l-Qorti fuq talba tal-partijiet jew tan-Nutar nominand.

L-ispejjeż tal-kawża jkunu a kariku tal-konvenuti; dawk tal-kuntratt imsemmi fl-istess proporzjon tal-ishma appartenenti lill-partijiet, u allura terz lill-konvenuti u żewġ terzi lill-attur.

Moqrija.

**Onor. Joseph Azzopardi LL.D.
Imhalled**

**Mario Debono
Deputat Registratur**